

# Görkəmli kitabxanaşünas alim BDU-nun “Fəxri professoru” adına layiq görüldü

BDU Elmi Şurasının 9 mart 2016-cı il tarixli iclasında Bakı Dövlət Universitetinin Kitabxanaşünaslıq kafedrasının müdiri, əməkdar elm xadimi, əməkdar mədəniyyət işçisi, BMT yanında Beynəlxalq İnformasiyalaşdırma Akademiyasının akademiki, Prezident təqaüdcüsü, “Şöhrət” ordenli, tarix elmləri doktoru, professor Xələfov Abuzər Alı oğluna “BDU-nun Fəxri professoru” fəxri adının verilməsi qərara alınmışdır. BDU-nun rektoru, akademik Abel Məhərrəmov məsələnin mahiyyətini dəyərləndirərək vurğuladı ki, uzun illər universitetdə səmərəli və qüsursuz elmi-pedaqoji fəaliyyət göstərən A.A.Xələfova bu adın verilməsi tamamilə təqdirəlayiqdir. O, həmçinin qeyd etdi ki, Abuzər Xələfov universitetin ictimai həyatındakı görkəmli xidmətlərinə, uzun illər elmin, təhsilin inkişafında və gənclərin kamil mütəxəssis kimi yetişməsindəki böyük roluna görə bu fəxri ada layiq görülmüşdür.



Abuzər Alı oğlu Xələfov 1931-ci il dekabrın 25-də Qərbi Azərbaycanın Göyçə mahalının Cil kəndində anadan olub. 1950-ci ildə orta təhsilini başa vurub və Bakı Dövlət Universitetinin filologiya fakültəsinin kitabxanaçılıq şöbəsinə daxil olub. 1955-ci ildə ali təhsilini tamamlayaraq universitetin kitabxanaşünaslıq və bibliografiya kafedrasında müəllim vəzifəsində saxlanılıb. 1961-ci ildə ilk dəfə olaraq Azərbaycanda kitabxana işinin tarixinə dair namizədlik dissertasiyasını müdafiə edib.

Abuzər Xələfovun Azərbaycan xalqı qarşısında ən dəyərli tarixi xidmətlərindən biri akademiklər Abdulla Qarayevin, Şəfaət Mehdiyevin və başqa görkəmli ziyalılarla birlikdə respublika ali məktəblərinin bayraqları olan Bakı Dövlət Universitetində müstəqil kitabxanaçılıq fakültəsinin yaradılması ilə bağlıdır. Belə ki, 1962-ci ildə A.Xələfovun fəal iştirakı ilə BDU-nun kitabxanaçılıq şöbəsi müstəqil kitabxanaçılıq fakültəsinə çevrilmiş və dosent Abuzər Xələfov fakültənin ilk dekanı vəzifəsinə seçilmişdir.

Bütövlükdə 25 il kitabxanaçılıq fakültəsinin dekanı vəzifəsində işləyən A.Xələfov özünün təşəbbüskarlığı, təşkilatçılıq bacarığı və idarəçilik metodları ilə böyük nüfuz qazanmış, yüksək ixtisaslı milli kitabxanaşünas-bibliograf kadrların hazırlanması istiqamətində səmərəli iş aparmışdır.

1986-cı ildə alim “Azərbaycanda kitabxana işinin tarixindən” adlı kitab nəşr etdirir.

Elə həmin ildə Sovet İttifaqında ilk dəfə nəşr edilmiş “Kitabxana işçisinin məlumat kitabı” həqiqətən kitabxana işçilərinin masaüstü kitabına çevrildi ki, bu nəşrin müəlliflərindən biri də Abuzər Xələfov idi. Kitabda toplanmış və ümumiləşdirilmiş materiallar kitabxana işçilərini kitabxana-bibliografiya və informasiya işinin bütün əsas anlayışları ilə tanış edir, çap əsərlərindən ictimai istifadənin təşkilində kitabxanaların sosial funksiyalarını açıb göstərir.

A.Xələfovun son 20 il ərzində apardığı tədqiqatlar nəticəsində Azərbaycanın müstəqilliyi şəraitində ölkədə kitabxana-informasiya fəaliyyətinin strateji istiqamətləri, informasiya cəmiyyətinin vəzifələrinə uyğun yeniləşməsi, kitabxanaşünas-bibliograf peşəsinin yeni keyfiyyətləri və s. məsələlər ətrafı şərhləndirilmişdir.

Son zamanlar A.Xələfovun elmi-tədqiqat istiqamətlərindən biri ümummillə liderimiz Heydər Əliyevin Azərbaycanda kitabxana işinin inkişafındakı xidmətlərinin təhlili, onun nəzəri irsinin kitabxanalarda təbliği məsələləri təşkil etmişdir. Onun 2006-cı ildə çapdan

çıxmış “Heydər Əliyev və Azərbaycanda kitabxana işi” adlı fundamental monoqrafiyası mühüm tarixi elmi əsər kimi mütəxəssislərin diqqətini cəlb etmiş, həm elmi nəşrlərdə, həm də kütləvi informasiya vasitələrində çox yüksək qiymətləndirilərək, müəllifinə şöhrət qazandırmışdır.

Professor A.Xələfov kitabxanaşünaslıq-bibliografiya elmi sahəsində mütəxəssis elmi-pedaqoji kadrların hazırlığında da əvəzsiz rol oynamışdır. O, Azərbaycanda kitabxanaşünaslıq elmi sahəsində xüsusi elmi məktəb yaratmış, 1 doktorluq və 15 namizədlik dissertasiyası məhz onun elmi rəhbərliyi ilə müdafiə edilmişdir. Tanınmış alim eyni zamanda 25 nəfər elmlər namizədi və elmlər doktorunun hazırlanmasında elmi məsləhətçi və ya opponent kimi xüsusi fəallıq göstərmişdir.

Əmək və müharibə veteranı olan professor A.Xələfovun Vətən və cəmiyyət qarşısındakı, elm, mədəniyyət və təhsilin inkişafındakı xidmətləri dövlət orqanlarının və bir sıra ictimai təşkilatların xüsusi mükafatları, medalları və fəxri fərmanları ilə dəyərləndirilmişdir. Belə ki, o, 1969-cu ildə kadr hazırlığı sahəsində xidmətlərinə görə “Azərbaycan Respublikasının əməkdar mədəniyyət işçisi” fəxri adına, 2001-ci ildə isə kitabxanaşünaslıq elminin inkişafında böyük xidmətlərinə görə “Əməkdar elm xadimi” fəxri adına layiq görülmüş ilk kitabxanaşünas alimdir. Görkəmli alim A.Xələfov 2000-ci ildə Azərbaycan Respublikasının Prezidenti Heydər Əliyevin fərmanı ilə Bakı Dövlət Universitetinin 80 illiyi münasibətilə elm və təhsil sahəsindəki xidmətlərinə görə “Şöhrət” ordeni ilə təltif edilmişdir.

Professor A.Xələfov 2000-ci ildə BMT yanında Beynəlxalq İnformasiyalaşdırma Akademiyasının müxbir üzvü, 2001-ci ildə isə həmin akademiyanın həqiqi üzvü-akademiki seçilmişdir.

85 illik yubileyi ərəfəsində olan BDU-nun fəxri professoru A.Xələfovun bundan sonra da qarşısında böyük möhtəşəm vəzifələr dayanır.

Hazırda əzmlə və işgüzarlıqla çalışan A.Xələfov doktorant və dissertantların ümid mənbəyidir. Fakültədə dissertant və doktorantların yetişməsi üçün fəxri professor Abuzər Xələfova daha çox ehtiyac duyulur.

Ömrünün 85-ci ilində müdriklik və kamillik dövrünü yaşayan BDU-nun fəxri professoru Abuzər Xələfova möhkəm cansağlığı və bütün işlərində uğurlar arzulayırıq!

**Elçin ƏHMƏDOV,**

*BDU-nun Kitabxanaçılıq-informasiya fakültəsinin dekan müavini, pedaqogika üzrə fəlsəfə doktoru, dosent*